



نومولود
کے
احکام و مسائل

ترجمہ :- مبصر الرحمن قاسمی

نومولود کے احکام و مسائل

مرتب

الشیخ محمد محمود السیلاوی

مترجم

مبصر الرحمن قاسمی

الحمد للہ رب العالمین والصلاة والسلام وبعده!

عزیز قاری! اولاد کی نعمت ایک عظیم نعمت ہے، جس پر بندے کو اللہ رب العزت کا شکر بجالانا ضروری ہے، جو شکر کرتا ہے اللہ تعالیٰ اس کے شکر کی قدر فرماتے ہیں، شکر یہی ہے کہ بندہ؛ اللہ تعالیٰ نے جو اولاد عطا کی ہے اس کے تین اللہ تعالیٰ کے بتائے گئے احکامات کا لحاظ رکھے، اس رسالے میں نو مولود سے متعلق شرعی احکام اور مسائل کو بڑے اختصار کے ساتھ بیان کیا گیا ہے، یہ مختصر مفید رسالہ کویت کی ہیڈنگ فنڈ سوسائٹی کی جانب سے عربی زبان میں شائع ہوا اور مفت تقسیم کیا گیا، رسالہ کی اہمیت کے پیش نظر راقم الحروف نے اسے اردو کا جامہ پہنایا، اللہ تعالیٰ کی ذات سے امید ہے کہ اس مختصر رسالے سے اردو قارئین کو فائدہ ہوگا۔

۱۔ نومولود کی مبارکباد دینا

نومولود کے والدین، رشتہ دار اور اقارب کو مبارکباد دینا مستحب ہے، اللہ تعالیٰ نے اسماعیل علیہ السلام کی پیدائش سے قبل حضرت ابراہیم علیہ السلام کو ان الفاظ میں خوش خبری دی :

”فبشرناہ بغلم حلیم“ (الصافات: 101)

”پس ہم نے انھیں ایک بردبار بچے کی بشارت دی۔“

حضرت حسن بصری رحمہ اللہ کے ایک مجلسی کے ہاں بیٹا پیدا ہوا تو ایک شخص نے اسے ان الفاظ سے مبارکباد دی کہ تجھے شہ سوار بیٹا مبارک ہو، اس پر حسن بصری رحمہ اللہ نے کہا تجھے کیا معلوم کہ وہ شہ سوار ہوگا؟ ممکن ہے وہ بڑھی یاد رزی ہو، اس شخص نے عرض کیا: پھر میں کن کلمات سے مبارکباد کہوں؟ انھوں نے کہا: یہ کلمات کہو:

”شكرتَ الواهبَ ، وُبوركَ لكَ في الموهوبِ ، وبلغَ أشدَّهُ ، وُرزقتَ برَّه“

تو عطا کرنے والے کا شکر کرے، عطا کردہ بچے میں تیرے لیے برکت ہو، یہ اپنی جوانی کو پہنچے اور تجھے اس کا حسن سلوک نصیب ہو (ورد بسند صحیح عن الحسين رضي الله عنه)

ایوب سختیانی رحمہ اللہ جب کسی نومولود کی ولادت پر مبارکباد دیتے تو یہ کلمات کہتے:

"جَعَلَهُ اللهُ مُبَارَكًا عَلَيْكَ وَعَلَى أُمَّةٍ مُحَمَّدٍ صَلَّى اللهُ عَلَيْهِ وَسَلَّمَ"

"اللہ تعالیٰ اسے تیرے لیے اور امت محمد صلی اللہ علیہ وسلم کے لیے خیر و برکت کا ذریعہ بنائے"

۲- نومولود کے کان میں اذان دینا

نومولود کے کان میں اذان دینا سنت ہے، ابورافع سے مروی ہے وہ کہتے ہیں:

رأيت رسول الله صلى الله عليه وسلم ، أذن في أذن الحسن حين ولدته فاطمة "

"میں نے رسول اللہ صلی اللہ علیہ وسلم کو دیکھا کہ جب حضرت حسن کی فاطمہ کے ہاں پیدا ہوئی تو آپ نے حضرت حسن کے کان میں اذان دی"

(رواہ أحمد وأبو داود والترمذي وحسنه الألباني في الإرواء)

جہاں تک دوسرے کان میں اقامت کہنے کے سلسلے احادیث ملتی ہیں ان کے سلسلے میں محدثین کہا ہے کہ وہ غیر صحیح ہیں۔

۳۔ نومولود کو گھٹی دینا اور اس کے لیے خیر و برکت کی دعاء کرنا

نومولود کی ولادت کے بعد بچے کو گھٹی دینا اور اس کے لیے دعاء کرنا سنت اور مستحب عمل ہے، حضرت عائشہ رضی اللہ عنہا بیان کرتی ہیں:

" أن رسول الله صلى الله عليه وسلم كان يؤتى بالصبيان فيبرك عليهم ويحنكهم " (رواه مسلم)

رسول اللہ صلی اللہ علیہ وسلم کے پاس (نومولود) بچے لائے جاتے تو آپ صلی اللہ علیہ وسلم ان کے لیے برکت کی دعاء کرتے اور انہیں گھٹی دیتے تھے۔

بخاری و مسلم میں مروی ہے کہ حضرت اسماء بنت ابوبکر بیان کرتی ہیں کہ جب انہوں نے عبد اللہ بن زبیر کو جنم دیا تو وہ انہیں لے کر آپ صلی اللہ علیہ وسلم کے پاس آئی اور انہیں آپ صلی اللہ علیہ وسلم کی گود میں رکھا، آپ صلی اللہ علیہ وسلم نے کھجور

منگوائی، اسے چبایا، پھر بچے کے منہ میں لعاب ڈالا، چنانچہ سب سے پہلی چیز جو ان کے پیٹ میں داخل ہوئی وہ آپ صلی اللہ علیہ وسلم کا لعاب تھا، بعد ازاں آپ صلی اللہ علیہ وسلم نے انھیں کھجور کی گھٹی دی اور ان کے لیے برکت کی دعادی۔ (بخاری و مسلم)

۴۔ نومولود کا عقیقہ کرنا

تمام محدثین، فقہاء امت اور جمہور اہل سنت کے نزدیک عقیقہ رسول اللہ صلی اللہ علیہ وسلم کی سنت ہے۔

سلمان بن عامر رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

"مع الغلام عقیقۃ فأهريقو عنه دما وأميطوا عنه الأذى" (رواہ البخاری معلقا وغیرہ)

"ہر بچے کے ساتھ عقیقہ ہے، تو اس کی طرف سے خون بہاؤ (عقیقہ کرو) اور اس سے میل کچیل دور کرو (یعنی سر کے بال مونڈ دو)"

سمرہ بن جندب سے مروی روایت ہے کہ نبی کریم صلی اللہ علیہ وسلم نے فرمایا:

"كل غلام رهينة بعقيقته ، تذبح عنه يوم سابعه، ويحلق ويسمي"
(أخرجه أبو داود والترمذي والنسائي وابن ماجه)

"ہر بچہ اپنے عقیقہ کے ساتھ گروی ہے، ساتویں دن اس کی طرف سے (جانور) ذبح کیا، اس کا (بچہ کا) سرمنڈایا جائے اور اس کا نام رکھا جائے"

حضرت عائشہ رضی اللہ عنہا سے روایت ہے فرماتی ہیں کہ نبی کریم صلی اللہ علیہ وسلم نے ارشاد فرمایا:

"يعق عن الغلام شاتان متكافئتان وعن الجارية شاة" (رواه أحمد وأبو داود والترمذي والنسائي وصححه الألباني)

"لڑکے کی طرف سے دو ہم مثل بکریاں اور لڑکی کی طرف سے ایک بکری ذبح کی جائے"

حضرت عائشہ رضی اللہ عنہا فرماتی ہیں: نبی کریم صلی اللہ علیہ وسلم نے حسن اور حسین کی طرف سے ساتویں دن دو بکریاں ذبح کی اور ان دونوں کا نام رکھا، اور ان دونوں کے سر سے میل کچیل دور کرنے (سرمنڈوانے) کا حکم دیا، وہ فرماتی ہیں: نبی کریم صلی اللہ علیہ وسلم نے فرمایا: اس کے نام سے ذبح کرو اور کہو:

"بِسْمِ اللّٰهِ اللّٰهُمَّ مِنْكَ وَإِلَيْكَ ، هَذِهِ عَقِيْقَةُ فَلَانٍ"

فرماتی ہیں: جاہلیت میں لوگ عقیقہ کے جانور کے خون کو ایک کپڑے میں بھگوتے تھے اور بچے کا سر منڈانے کے بعد اسے اس کے سر پر رکھا کرتے تھے تو آپ صلی اللہ علیہ وسلم نے خون کی جگہ خوشبو بچے کے سر پر رکھنے کا حکم دیا "

(رواہ البیہقی فی الکبریٰ و عبد الرزاق فی المصنف ورواہ ابن ماجہ وأحمد مختصراً و سنده حسن)

حضرت ابن عباس رضی اللہ عنہ سے روایت کہ رسول اللہ صلی اللہ علیہ وسلم نے حسن اور حسین (رضی اللہ عنہما) کی طرف سے ایک ایک مینڈھا عقیقہ کیا (رواہ ابو داؤد والنسائی) یہ الفاظ ابو داؤد کے ہیں۔

لیکن نسائی کے الفاظ اس طرح ہیں: حضرت ابن عباس رضی اللہ عنہ سے روایت کہ رسول اللہ صلی اللہ علیہ وسلم نے حسن اور حسین (رضی اللہ عنہما) کی طرف سے دو دو مینڈھے عقیقہ کیے۔

یعنی دو مینڈھوں کا ذکر ہے۔ (شیخ البانی نے نسائی کے ان الفاظ کو صحیح کہا ہے۔)

یہ شریعت کا اصول بھی ہے کہ اللہ تعالیٰ نے مرد و عورت میں ایک دوسرے کو فضیلت دی ہے، عورت کو مرد کے مقابلے میں میراث، دیات، گواہی و شہادت وغیرہ

میں نصف حصہ رکھا ہے لہذا عقیقہ میں بھی یہی فرق رکھا ہے، لڑکے کی طرف سے دو بکریاں اور لڑکی کی طرف سے ایک بکری پیدائش کے ساتویں دن اگر آسان ہو تو ذبح کی جائے، اگر ساتویں دن ممکن نہ ہو تو چودھویں دن اور تب بھی ممکن نہ ہو تو 21 ویں دن ذبح کی جائے۔

وقت کی تعیین کے سلسلے میں حضرت بریدہ اور حضرت عائشہ سے روایات منقول ہیں لیکن یہ مستحب ہے، پیدائش کے چوتھے، آٹھویں، دسویں یا کسی اور دن بھی عقیقہ کیا جاسکتا ہے۔

البتہ ساتویں دن عقیقہ کرنے کی حکمت کو شاہ ولی اللہ دہلوی نے اس طرح بیان کیا ہے: ساتویں دن کو اس لیے مخصوص کیا گیا ہے کیونکہ ولادت کے بعد ساتویں دن تک گھر کے افراد بچے اور بچے کی ماں کی مصروفیت سے فارغ ہو جاتے ہیں، ان دنوں میں وہ لوگ اس کام کو انجام دینے سے قاصر رہتے ہیں، اسی طرح بسا اوقات کوئی انسان پہلے ہی دن بکری کا نظم کرنے پر طاقت نہیں رکھ سکتا، لہذا ساتواں اہل بیت کے لیے سارے انتظامات کرنے کے لیے مناسب ہے۔

ابن سیرین رحمہ اللہ کے بقول: عقیقہ کے گوشت کو جیسا چاہو استعمال کرو، دریافت کیا گیا وہ کیسے؟ کیا پورا خود ہی کھالیا جائے؟ فرمایا: کھائیں بھی اور کھلائیں بھی۔

کیا ذبح کریں زیادہ؟

اس سلسلے میں صریح حدیث وارد ہے، ام کرز الکعبیہ نے رسول اللہ صلی اللہ علیہ وسلم سے عقیقہ کے بارے میں دریافت کیا تو آپ نے فرمایا:

"نعم ، عن الغلام شاتان وعن الأنثی واحدة ، لا یضرمک ذکرانا کن أم اناثا"
(رواہ أحمد وأبو داود وصححه الألبانی)

"ہاں لڑکے کی طرف سے دو بکریاں اور لڑکی کی طرف سے ایک بکری بکریوں کا مذکر و مونث ہونا تمہارے لیے نقصان دہ نہیں۔"

جمہور علماء کے مطابق عقیقہ میں ان تمام آٹھ نوع کے جانوروں کو ذبح کرنا جائز ہے جنہیں قربانی میں ذبح کیا جاتا ہے۔

امام شافعی رحمہ اللہ کا کہنا ہے: عقیقہ ایک واجب سنت ہے، لہذا عقیقہ کے جانور میں بھی عیوب کے سلسلے میں وہی شرائط ہیں جو قربانی کے جانوروں کے لیے ہیں۔

۵۔ نومولود کے سر کے بال مونڈوانا

بچے کی ولادت کے ساتویں دن بچے کے بال مونڈنا ایک مستحب عمل ہے۔ اس سلسلے میں متعدد احادیث وارد ہیں:

سلمان بن عامر رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

”مع الغلام عقیقة فأهريقوا عنه دما، وأميطوا عنه الأذى“

” بچے کے ساتھ عقیقہ ہے، لہذا اس کی طرف سے خون بہا اور اس سے میل کچیل دور کرو (یعنی سر منڈاؤ)“ - (رواہ البخاری معلقا مجزوما بہ، وأحمد وأبو داود وغیرہما)

حضرت علی بن ابی طالب رضی اللہ عنہ بیان کرتے ہیں کہ رسول اللہ صلی اللہ علیہ وسلم نے حسن رضی اللہ عنہ کی طرف سے ایک بکری عقیقہ کی اور فرمایا:

”یا فاطمة احلقي رأسه وتصدقي بزنة شعره فضة فوزناه فكان وزنه درهما أو بعض درهم“

” اے فاطمہ! اس کا سر منڈاؤ اور اس کے بالوں کے وزن کے برابر چاندی صدقہ کرو، پھر انھوں نے اس کا وزن کیا تو اس کا وزن درہم یا درہم کا کچھ حصہ ہوا“

(رواہ الترمذی والحاکم، وصححه الألبانی فی صحیح الجامع)

نو مولود کے بال کتروانے کے سلسلے میں جمہور فقہاء کے نزدیک شرعی حکم یہی ہے کہ ساتویں دن نو مولود کے بال کترا کر ان بالوں کے وزن کی چاندی صدقہ کرنا مستحب

ہے۔

حضرت ابو رافع کی روایت ہے کہ نبی کریم صلی اللہ علیہ وسلم نے جب حضرت حسن کی ولادت ہوئی تو فاطمہ رضی اللہ عنہا سے کہا:

"احلقتي رأسه وتصدقني بوزن شعره فضة على المساكين والأفاض "

"اس کا سر منڈواؤ اور اس کے بالوں کے وزن کی چاندی مساکین اور فقراء کو صدقہ کرو۔"

۶۔ ختنہ کرنا

نو مولود کی ختنہ کرنا ایک سنت عمل ہے، اس سلسلے میں حضرت ابو ہریرہ رضی اللہ عنہ سے ایک مرفوع حدیث ملتی ہے، آپ صلی اللہ علیہ وسلم کا ارشاد گرامی ہے:

"الْفِطْرَةُ خَمْسٌ : الْخِتَانُ، وَالِاسْتِحْدَادُ، وَقَصُّ الشَّارِبِ، وَتَقْلِيمُ الْأَظْفَارِ وَتَنْفِ الْإِبْطِ"

"پانچ چیزیں فطرت میں سے ہیں: ختنہ کرنا، زیر ناف بال مونڈنا، بغلوں کے بال اکھاڑنا، مونچھیں کم کرنا اور ناخن تراشنا" (متفق علیہ)

حضرت قتادہ الرہاوی سے ایک روایت مروی ہے کہ نبی کریم صلی اللہ علیہ وسلم جب کوئی مسلمان ہوتا تو اسے ختنہ کرانے کا حکم دیتے تھے۔ (رواہ الطبرانی وصحہ الألبانی فی صحیح الجامع)

ختنہ کروانے کی عمر کیا ہے؟:

اس سلسلے میں علماء نے بلوغت سے پہلے تک ختنہ کرنے کی اجازت دی ہے، اور بلوغت کے قریب کے وقت ختنہ کرنے کو افضل و مستحب بتایا ہے۔

سعید بن جبیر رضی اللہ عنہ بیان کرتے ہیں کہ ابن عباس رضی اللہ عنہ سے پوچھا گیا کہ جب نبی کریم صلی اللہ علیہ وسلم کی وفات ہوئی تو آپ کی کیا عمر تھی؟ انھوں نے کہا : "أنا يومئذ مختون ، قال : وكانوا لا يختنون الرجل حتى يدرك"

اس وقت میری ختنہ ہو چکی تھی، (اور اس زمانے میں صحابہ) اس وقت تک آدمی کی ختنہ نہیں کرواتے تھے جب تک کہ وہ بلوغت کے قریب نہ پہنچ جاتا"۔ (صحیح بخاری)

۷۔ نو مولود کا نام رکھنا

یہ مستحب ہے کہ بچے کی پیدائش کے ساتویں دن اس کا اچھا نام رکھا جائے، کیونکہ ساتویں دن تک ماں باپ کو یا بچے کے دیگر سرپرست حضرات کو نام پر غور و فکر کرنے

کا موقع مل جاتا ہے، حضرت سمرہ بن جندب رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

"کل غلام رهينة بعقيقته، تذبح عنه يوم سابعه ويحلق ويسمي"

"ہر بچہ اپنے عقیقہ کے عوض گروی ہے، ساتویں دن اس کی طرف سے جانور ذبح کیا

جائے، اس کا سر مونڈھا جائے اور اس کا نام رکھا جائے" (رواہ اهل السنن وصححه الألبانی فی الإرواء)

البتہ پہلے دن یا ساتویں دن تک کسی بھی دن رکھا جاسکتا ہے، نبی کریم صلی اللہ علیہ

وسلم کا فرمان ہے:

"ولد لي الليلة غلام فسميته باسم أبي إبراهيم" (رواہ مسلم)

"رات میرے ہاں ایک لڑکا پیدا ہوا میں نے اس کا نام میرے والد ابراہیم کے نام پر

رکھا۔"

والد کے لیے ضروری ہے کہ بچے کا اچھے سے اچھا نام تجویز کرے، بعض نام رکھنا

مستحب ہے جیسے:

۱- حدیث ہے: "افضل الأسماء عبد الله وعبد الرحمن وأصدقها حارث

وہمام" (أبوداود والنسائي وصححه الألبانی)

"سب سے افضل نام عبد اللہ اور عبد الرحمن ہے اور وفا شعار نام حارث اور ہمام ہے"

اور حدیث میں ہے: "تسموا باسمي ولا تكنوا بكنيتي"

"میرے نام پر نام رکھو لیکن میری کنیت پر کنیت نہ رکھو" (متفق علیہ)

۲- نیک باپ کے نام پر نام رکھنا: حدیث میں ہے:

"ولد لي الليلة غلام فسميته باسم أبي إبراهيم" (رواه مسلم)
 "رات میرے ہاں ایک لڑکا پیدا ہوا میں نے اس کا نام میرے والد ابراہیم کے نام پر رکھا۔"

۳- انبیاء علیہم السلام اور نیک لوگوں کے نام پر نام رکھنا:
 ابو موسیٰ رضی اللہ عنہ سے روایت ہے وہ فرماتے ہیں: میرے ہاں ایک لڑکا پیدا ہوا، میں اسے نبی کریم صلی اللہ علیہ وسلم کے پاس لے آیا، تو آپ صلی اللہ علیہ وسلم نے اس کا نام ابراہیم رکھا، پھر اسے کھجور کی گھٹی دی اور اس کے لیے برکت کی دعادی اور میرے سپرد فرمایا، ابو موسیٰ رضی اللہ عنہ کے یہ سب سے بڑے بیٹے تھے۔ (رواہ البخاری)
 مسلم میں حضرت مغیرہ بن شعبہ رضی اللہ عنہ سے مروی ہے وہ بیان کرتے ہیں کہ میں جب نجران گیا تو انہوں نے مجھ سے سوال کیا کہ تم یہ آیت:

"يا أخت هارون" (مریم: ۲۸)

تلاوت کرتے ہو، جب کہ موسیٰ علیہ السلام کا زمانہ عیسیٰ علیہ السلام سے بہت پہلے کا ہے، پھر جب میں رسول اللہ علیہ وسلم کے پاس حاضر ہوا اور میں نے آپ صلی اللہ علیہ وسلم سے اس کے متعلق پوچھا تو آپ صلی اللہ علیہ وسلم نے فرمایا:

"إنهم كانوا يسمون بأبيائهم والصالحين قبلهم"

"بیشک وہ لوگ اپنے انبیاء اور اپنے سے پہلے کے نیک لوگوں کے ناموں پر نام رکھتے تھے۔"
 اس حدیث سے استدلال کرتے ہوئے علماء کا کہنا ہے کہ انبیاء علیہم السلام کے ناموں پر نام رکھنا جائز ہے اور اس کے جواز پر علماء کا اجماع ہے، اسی طرح صحابہ و تابعین، تبع تابعین، محدثین، علماء کرام، شہداء اور امت کے نیک افراد کے ناموں پر نام رکھنا جائز ہے۔

الأحكام الفقهية للمولود

اعداد

الشيخ محمد محمود السيلوي